

•FL-EWWEL ta' Jannar ta' din is-sena, il-Parroċċa ta' l-Immakulata Kuncizzjoni tal-Hamrun, fakkret anniversarju ferm importanti fil-hajja taghha u kien ghalhekk li f'dawn l-aħħar sitt xhur hija organizzat għadd ta' funzjonijiet u attivitajiet kemm religjużi kif ukoll soċjali li laħqu l-qofol taghhom bil-Konsagrazzjoni tal-Knisja u bil-Festa Titulari. L-anniversarju ta' din il-Parroċċa ma kienx wiehed ta' zmien twil hafna iżda kien biss.....




L-GHOXRIN ANNIVERSARJU

•GHOXRIN sena jidhru f'it, iżda meta wiehed jara l-istorja ta' din il-Parroċċa jsib li l-għeruf taghha jinsabu aktar fil-bogħod u jmorru lura għas-snin għoxrin.

Kienet id-drawwa ta' xi sittin sena ilu, li hafna mill-familji taghna, kienu jzommu fid-dar taghhom xi post, anke rokna, dedikata lill-Madonna jew lil xi qaddis. Il-familja ta' Pawlu Burlò kienet waħda minnhom. L-għaxxa ta' dan Pawlu, meta kien għadu tfajjel, kienet li jzejjen, jarma u jżarma l-artal ta' kappella ċkejna li kellhom fid-dar taghhom. Meta Pawlu kiber u żżewweġ lis-Sinjorina Carmena, l-ewwel hsieb li gieh f'rasu kien li hu wkoll ikollu kappella żghira fid-dar tiegħu, fi Triq Vitale, numru 20, il-Hamrun. Billi din id-dar kienet żghira, Pawlu għamel il-kappella taht it-taraġ u ddedikaha lill-Immakulata Kuncizzjoni.



Il-wasla ta' l-ewwel vara titulari ta' Marija Immakulata



Ix-xoghol fuq il-bini tal-Knisja tal-Kunċizzjoni.

Fix-xahar ta' Mejju ta' l-1920, Pawlu gietu l-idea li għal dak ix-xahar jistieden lit-tfal ta' l-inħawi ta' daru, biex flimkien mal-familja tiegħu, ighidu r-Rużarju f'din il-kappella ckejkna li kellu d-dar. It-tfal attendew bi għarhom matul ix-xahar kollu u meta x-xahar wasal fi tmiemu, Pawlu xtaq li jferrah lil dawn it-tfal u għamlilhom bħal festin żgħir.

Fis-sena ta' wara t-tfal ma naqsux li jerggħu jmorru għand Pawlu għar-Rużarju fix-xahar ta' Mejju, anzi magħhom hađu lil hbiebhom u xi whud marru bil-ġenituri wkoll, tant li mhux biss kellhom jintrassu biex joqogħdu f'dak il-post ckejken, iżda mlew ukoll kmamar oħra fid-dar tiegħu.

Meta Pawlu ra li ċ-ċokon tal-kappella tiegħu ma kienx qed iħalli nies oħra li jġu u jghidu r-Rużarju miegħu, huwa fittex post ieħor u rnexxielu jikri terran fl-istess triq biex jużah għal dan l-iskop biss. Billi n-nies baqgħu dejjem jizziedu, Pawlu haseb li barra r-Rużarju jibda jagħmlilhom hsieb spiritwali kuljum u għal dan il-għan kien ingħazel il-Kjeriku Karmenu Gatt li kien maħtur bħala Direttur Spiritwali ta' din il-Kappella.

Tant kemm il-Kappella ta' Pawlu Burlò baqgħet iżzid fil-popolarità bħala lok ta' qima, insibu li fl-1 ta' Ġunju 1924, l-Isqof stess kien qaddes f'dan il-post.

Hdax-il sena wara, Pawlu kera terran, din id-darba fi 12, Triq id-Duluri u hemm reġa' ittrasferixxa l-Oratorju. Irranga l-post biex fih għamel Kappella mdaqqsqa u saqqaf il-bitha biex għamilha sagristija.

Is-sena 1945 kienet il-Ġublew tal-Fidda ta' dan l-Oratorju. Pawlu Burlò kellu 68 sena u flimkien ma' Kumitat li twaqqaf apposta, għamel

festi kbar li baqgħu jissemmew f'dawk l-inħawi. Saru festi solenni gewwa l-Kappella u anki festi ta' barra. Fil-festi ta' barra nsibu li ħadu sehem il-baned **SAN GEJTANU** u **SAN GUZEPP** tal-Ħamrun u l-banda San Gorg ta' Ħal Qormi.

Pawlu Burlò miet fit-30 ta' Ottubru 1950.

Fit-8 ta' Novembru 1950 inħatar rettur ta' l-Oratorju tal-Kunċizzjoni Dun Edgar Vella Anastasi. Kien hu li gietu l-idea li jibni knisja u fil-fatt kien daħal għal dan ix-xogħol b'ruħu u b'gismu. L-inħawi tal-Ħamrun fejn illum hemm il-Parroċċa tal-Kunċizzjoni kienu qegħdin jinbnew b'ritmu mgħagħel u għalhekk inħasset ferm aktar il-ħtieġa tal-Knisja. Fit-23 ta' Marzu 1958 tqieghdet ufficjalment l-ewwel ġebbla tal-Knisja mill-Isqof Galea fil-preżenza ta' Mons. Mattew Chircop, Kappillan tal-Parroċċa ta' San Gejtanu.

Il-Knisja tlestiet fil-bidu ta' Awissu 1963 u fis-16 ta' l-istess xahar giet imbiekka mill-Isqof Galea. Fid-19 ta' Awissu 1963 l-għadam tal-Qaddisin Kletu u Ġiokonde ġew trasportati mill-Parroċċa San Gejtanu għal din il-Knisja fejn l-għada l-Arcisqof Gonzi kkonsagra l-artal. Bħala rettur ta' din il-knisja, wara l-mewt ta' Dun Edgar, ġie magħżul Dun Guzepp Mifsud Bonnici.

Meta l-awtoritajiet religjużi raw il-ħidma kbira pastorali li kienet qed titwettaq f'din il-knisja, Mons. Arcisqof, fl-1 ta' Lulju 1966, għollieha għall-Viċi Parroċċa u Dun Guzepp Mifsud Bonnici ġie maħtur l-ewwel Viċi-Parroku. L-għada nżammet l-ewwel Magħmudija bħala Viċi Parroċċa.

Fit-28 ta' Diċembru 1967 inqrat fil-parroċċi kollha ta' Malta l-Pastorali li ħabbret it-twaqqif tal-Parroċċa Immakulata Kunċizzjoni tal-Ħamrun b'seħħ mill-1 ta' Jannar 1968. Fi Frar ta' l-istess sena, Dun Guzepp Mifsud Bonnici ħa l-pussess bħala l-ewwel Kappillan tal-Parroċċa l-gdida.

Fis-sena 1968 kien ġie kompost u miktub l-Innu ġdid ta' Marija Immakulata. Il-versi ta' l-Innu inkitbu minn Dun Frans Camilleri, id-Direttur Spiritwali tal-Għaqda Muzikali San Gejtanu u l-muzika nkitbet minn Mro. Joseph Abela Scolaro dak iż-żmien Surmast Direttur tal-Banda San Gejtanu.

Fi Frar 1979, ġie maħtur it-tieni Kappillan ta' din il-Parroċċa. Dun Manwel Agius ħa post Dun Guzepp Mifsud Bonnici.

Għaddew għoxrin sena mill-jum li fih fil-Ħamrun twieldet it-tieni Parroċċa u fl-okkażjoni ta' dan l-anniversarju, l-Għaqda Muzikali San Gejtanu ssellem lil din il-Parroċċa Ħamruniza għaliex kif jidher minn din il-harsa ħafifa lejn l-istorja li tajna, il-kuntatti tagħna mal-Parroċċa Kunċizzjoni, permezz tal-Banda ilhom bosta snin u sa din is-sena stess il-Banda tagħna ħadet sehem għal darb'oħra fil-Festa ta' Marija Immakulata fl-ewwel Ħadd ta' Lulju. Barra minn dan wieħed ma jistax ma jgħidx ukoll li numru kbir ta' Mseħbin fl-Għaqda tagħna huma Parruċċani ta' din il-Parroċċa.

Nawguraw minn qalbna li l-Parroċċa Kunċizzjoni fis-snin li gejjin tkompli tkun ta' ġid għall-poplu Ħamruniż.